

# ፩ ሰንበት ዘአስተርእዮ

12 ጥሪ 2016 ዓ.ም. (1/21/2024)

**ንኢየሱስን ማርያም ዓዲምካ ምኽክል!**



**መዝሙር:** ሐረ ኢየሱስ በትፍሥሕት ውስተ ከብካብ... ኢየሱስ አብ ማእከል አህዛብ ተአምራትን ድንቂ ነገራትን እናገበረ ናብ መርዓ ተሕጉሱ ከደ፥ ክብሩ ነርድእቱ ገለጸ ንሳቶም ከአ ብአኡ አመኑ፥ ከምዚ ኸአ በሎም ማይ ቅድሔም ነዘን አጋንእ አፍ ንአፍን ምልእወን በሎም፥ በቲ ብአምላኽ ዝተዋህበ በረኽት እቲ አቦ ዳስ አድነቐ ወዲ አምላኽ ተስፋናን በጃናን ኮነ፥ ካባና ሥወር እንከሎ ነቲ ማይ ናብ ወይኒ ለወጦ በዚ መለኮቱ ገለጸ።

**ንባባት:** ዕብ 2:1-12፥ ፩ዮሐ 5:1-13፥ ግ.ሐ. 10:34-39፥ ዮሐ 2:1-14።  
**ምስባክ:** እስመ መምህረ ሕግ ይሁብ በረከተ ወየኃውር እምኃይል ውስተ ኃይል ወያስተርኢ አምላክ አማልክት በጽዮን። መዝ. 84:6-7።

ካብ ጥሪ 11-30 ዘሎ እዋን ዘአስተርእዮ ተባሂሉ ይፍለጥ፥ እዚ ኸአ ነቲ ኢየሱስ ድሕሪ ጥምቀቱ እናዞረ መለኮቱ ዝገለጸሉ፥ ዝገበሮ ተአምራታትን ትምህርትን፥ ንምግላጽ እዩ። አስተርእዮ ተገልጸ ማለት እዩ ብቋንቋ ግሪኽ ኤጲፋንያ ይብሃል። አብዚ እዋን ዝተፈላለዩ መዛሙር ይዝመሩ አንሰሰወ፥ አስተርእዮ፥ ተወልደ፥ ተጠምቀ፥ ከብካብ፥ ማይ፥ መርዓዊ ዝብሉ ይርከብዎም።

ካብ ልደት ጀሚርና ክሳብ እዚ እዋን ዘሎናዮ አምላኽ ብዝተፈላለዩ መገዲ ብኢየሱስ ገሩ ንርእሱ ከምዝገለጸ ንርኢ።

**፩ይ** ኢየሱስ ምስ ተወልደ ከም ሓደ ስደተኛን ድኻን ሰብ አብ መብልዕ ማል ክግለጽ እንከሎ አምላኽ ምስ ድኻታት ጽጉማትን እቶም ብሰብ ፍንፋናትን ኮይኖም ዝርአዩ ሓድነቱ ገሊጹ፥ እቶም መጀመርያ ብስራት ልደት ዝሰምዑ ንሳት ድኻታት ብሕብረተሰብ ዝተሓቱ ዝርአዩ እዮም ነርም። ንሳቶም ንአምላኻም አለልዮም ብምሉእ ልቦም ብሓጎስ አምሊኹም፥ እዚ ቀዳማይ ግልጽት ይብሃል።

**፪ይ** አምላኽ ንወጻእተኛታት አረመን ዝሕሰቡ ንዘይደቂ ዓዲ፥ ካልእ እምነት ዝኸተሉ ወይ እውን ሃይማኖት ዘይብሎም ካብ ርሑቕ ክፍሊ ዓለም ንዝመጹ ተገሊጹ። እዚ ነቶም ሰብእ ሰገል ዝኾነ ግልጽት እዩ፥ በዚ ኸአ አምላኽ ዘየፍቅሮ ሰብ ከምዘየሎ ገሊጹልና። ኩልና አብ ፍቕሪ አምላኽ ዕዱማት ኢና። አምላኽ ዘየፍቅሮ ሰብ የለን።

**፫ይ** ኢየሱስ አብ ሩባ ዮርዳኖስ ክጥመቕ እንከሎ መንፈስ ቅዱስ አብ ልዕሊኡ ክወርድ እንከሎ ምስተራእዮ ሽዑ አምላኽ ተገሊጹ እዚ እቲ ዘፍቅሮ ወደይ እዩ ስምዕም ዝብል ተሰምዑ። ንኢየሱስ ምስማዕ ማለት ንአምላኽ ምስማዕ እዩ።

**፬ይ** አብ ወንጌል ዮሐንስ ከም እነንብቦ ኢየሱስ አብ ቃና ዘገሊላ አብ መርዓ ዝገበሮ መጀመርያ ተአምራት መን ምዃኑ ገሊጹ ይብለና።

አብ ዘመን አስተርጓፊ እንደዘበ አምላኽ ከም ዝግለጽ እዚ ግልጽ ግና ቀስ ብቐስ ከምዝተፈጸመ ክንርእዮ ክንቅበሎ ዝሕግዘና ተግባር ከምዝኾነ ንርኢ። ሎሚ እውን ይግለጽ እዩ ምርኣይ ምእማን የድሊ። አብ መንጎና ዓበይቲ ተአምራታት ይገብር ኣሎ ስለዚ ርኢና ንኸኣል።

አብ ናይ ሎሚ ወንጌል አተኩርና እንተ ረኣና ኢየሱስን ማርያም ኣዲኡን ሓዋርያቱን አብ መርዓ ናይ ሓደ ዘመድ/ዓርኮም ከምዝተዓደሙ ይነግረና (ገለ እቲ መርዓ ናይ ስምኦን ብዓል ቃና ሓደ ካብቶም 12 እዩ ነፍ ዝብሉ ኣለዉ ሓቅነቱ ግን መረጋገጺ የብሉን)። ሰብ መርዓ ዕዉታት እዮም ንኢየሱስ ምሰዲኡ ዝዓደምዎ፣ አምላኽ አብ ቃልኪዳንካ፣ አብ ክህነትካ፣ አብ መብጽዓኻ ምሳኻ ክውዕል እንከሎ ዝጎድል የለን በዚ እዩ አብ ኩሉ ሕይወትና ንኢየሱስን ኣዲኡን ክንዕድም እንከሎና አብ ሕይወትና አብ ተግባርና ልዕሊ ኹሉ ከኣ አብ ጽንኩር እዋን ዓቢ ለውጥን ዘሕጉስ ነገር ክመጽኣና ዝኸእል።

አብዚ ወንጌል ብዙሕ ክንርእዮ ወይ ክንፈልጦ ዘሎና ምልክታት ወይ ነገራት እዩ ዝጥቀስ፤ ዮሐንስ ወንጌላዊ ድሕሪ መባእታ/መቐደም ምሃብ አብ ወንጌሉ እዚ ተአምራት ድሕሪ ሓደ ሶምን ሸውዓተ መዓልቲ ከምዝተፈጸመ እዩ ዝነግር። አብ ቅዱስ መጽሓፍ እግዚአብሔር ዓለም ምስ ፈጠረ ሕይወት ምስሃብ ሽድሽተ መዓልቲ ሰሪሑ አብ ሻብዓይ መዓልቲ ግን አዕሪፉ። አብ ወንጌል ዮሐንስ ብሸውዓተ መዓልቲ ጊዜ ይኸፍት እዚ ኸኣ ነቲ ሓዲስ ተፈጥሮ እዩ ዝውክል እዚ ነቲ ብኢየሱስ ክርስቶስ ዝተዋህበ ሓዲስ ሕይወት እዩ ዘምልከት። አብ ሳልሳይ መዓልቲ ዝብል ነቲ ኢየሱስ ድሕሪ ትንሣኤኡ ዝለበሰ ሓዲስ ሕይወት እዩ ዘመልክት፣ እዚ ኸኣ ኩላትና ክንሳተፈ ዝግብኣና ሓዲስ ሕይወት እዩ።

አብ ቅዱስ መጽሓፍ ክልተ መርዓ ይጥቀስ፣ ሓደ እዚ አብ ወንጌል ዮሐንስ እንረኽቦ እዩ፣ ዓቢ ኣገዳስነት ዘለዎ መርዓ እዩ ምኽንያቱ መጀመርያ ተአምራት ዝገበረሉ አምላኽነቱ ዝገለጸሉ ስለ ዝኾነ። እቲ ካልኣይ ከኣ መርዓ ናይ እቲ ገንሸል እቲ አብ ጸሎተ ሓሙስ ዝተፈጸመ እዩ። እቲ መጀመርያ መርዓ ንወንጌል ዮሐንስ ይጀመሮ እቲ ካልኣይ ይዛዝዞ። እዚ ክልተ መርዓ ብሓባር ክንርእዮ ከሎና ነቲ አምላኽ ብኢየሱስ ክርስቶስ ብዓል ናዝሬት፣ እቲ ቅቡእ ኣባና ነቲ መንፈስ አምላኽ ከመሓላልፍ ዝመጽኦ ዝገልጽ እዩ።

እንገራ፣ ማይ፣ መርዓ፣ አብ ሕይወት ደቂ ሰባት ፍሉጣት ነገራት እዮም። አብ ሕይወትና አብ ዓለምና ዓቢ ትርጉም ኣልኦም። አምላኽ አብ ልብናን አብ ነፍሳትናን ክኣቱ ከም መጋበር ክጥቀሙሎም እንከሎ ብሃንደበት ዝኾነ ነገር ኣይኮነን። አምላኽ በቲ አብ መዓልታዊ ሕይወትና እንጥቀመሉ ገሩ ነቲ ልዕሊ ባህርና ዝኾነ ነገራት ይገልጻልና። አብ ኩሎም ምስጢራት በቲ ግዙፍ ነገራት ነቲ ዝዓበየ ጸጋ ይዕድሉና። እቲ ግዙፍ ነገራት ነቲ ውሽጣዊ መንፈስ አምላኽ ከምእንቕበል ይገብሩና። ጥምቀት ምስ ተወለድና ንቕበሎ፣ ሜሮን ነቲ ብጥምቀት ዝተቐበልናዮ ከም ማሕተም አብ ሕይወትና ሓቲሙ ብመንፈስ እኹላት ኣባላት ክርስቶስ ይገብረና፣ ንርእስና ህያብ ክንከውን ምስ ካልኦት ክንሓብር አብ ቅ. ቍርባን ንረኽቦ። ሕድገት ኃጢአት ዓቢ ክፍሊ ሕይወትና እዩ፣ አምላኽ ብሕድገት ኣባና ይመጽእ ንሕና ንኸኣልኦት ክንሓድገሎም ምሒርና ምእንቲ ክንክእል ምስጢረ ንስሓ ተሰሪዑልና። ንርእስና ምእንቲ ካልኦት ክነወፊ አብ ክህነትን አብ ቃል ኪዳንን ንቕበሎ። መጽሓፈ ቀንዲል አብ ጊዜ ሕማምናን ስቓይናን ህላዌ አምላኽ ምሳና ከም ዘሎ ይገልጻልና።

**ንኢየሱስ ዓዲምካ ምኸኣል፡**

ሰብ ቃና ዘገሊላ ንኢየሱስን ኣዲኡን ኣርድእቱን ዓዲሞም፣ ዕዱማት ዕድሚኦም ኣኸቢሮም መጺኦም። ሓደ ሰብ ክዕድም እንከሎ ነቲ ዝዕድሞ ስለ ዘኸብሮ ዘፍቅሮ ኣብቲ ሓጎሱ ክካፈል ከምኡ ምስኡ ክሕጎስ እዩ፣ ምዕዳም ከስ ፍቕሪ እዩ መሰረቱ ፍቕሪ እንተሎ ኩሉ ኣሎ፣ ዘይነፍቅሮ ኣይንዕድሞን ኢና ወይ ከኣ ምስኡ ሌላ ዘይብልና ዘይንፈልጦ ዳርጋ ኣይንዕድሞን

ኢና። እዞም ሰብ ቃና ንኢየሱስ ይፈልጥዎ ነርም ምስዲኡ ምስ ሓዋርያቱ እዮም ዓዲሞም ግሩም መርዓ እዩ ነሩ። እንተ ኾነ ኦብ መንጎ ዘሕፍር ገጢሙ ወይኒ/ስዋ ተወዲኡ ናይ ብሓቂ ከቢድ ነገር እዩ። ዮሐንስ ወንጌላዊ ነዚ ጸገም አቐዲማ ዝረአየት ማርያም እያ። ወዳ መን ምዃኑ ትፈልጥ ስለ ዝነበረት ኦብኡ እያ ከይዳ። ወደይ ዓደምትና ይካፍኡ አለዉ ርዳእ ንስኻ ጥራሕ ኢኻ ነዚ ጸገም ክተርሁ እትኻእል ኢላ ለሚናቶ። ኦብዚ እንርእዮ ማርያም ከም አደ ኢየሱስ ጥራሕ ዘይኮነ ከም አደ ቤተ ክርስትያን እውን ክትከውን ንርእያ። ጸገም ካልኦት ተለሊ ሽዑ ናብቲ ከአል ኩሉ ዝኾና ወዳ ከይዳ ትልምን። እዚ እዩ ሓደ ካብቲ ብማርያም አቢልና ኦብ አምላኽ ክንከይድ ዝበለጸን ዝቐለልን ኢልና እንአምን።

**ኢየሱስ ልመና አዲኡ ይሰምዕ፡**

ኢየሱስ ልመና አዲኡ ወላ እኳ ግዜይ አይበጽሐን እንተ ባላ ዝለመነቶ ገርዎ። ማርያም ልመንአ ከም ዝሰማዕ ትፈልጥ ስለ ዝነበረት ነቶም አሳሰይቲ ዝበለኩም ግበሩ ኢላቶም ኦብኡ ሽድሽተ አጋንእ ነበረ ይበል እዞን ሽድሽተ አጋንእ ከም ባህሊ አይሁድ ናይ ምንጻሕ ስርዓት ዝፍጹሙለን እየን ቅዲሚ ምምጋብን ድሕሪ ምምጋብን ዝነጽሑለን እየን። ኦብዚ ታሪኽ እዞን ሽድሽተ አጋንእ ንሕግን ሃይማኖታዊ ስርዓትን ብያኔ ኦብ ዕብራውያን እዩ ዝውክል። ሽድሽተ ካብቲ ምሉእ ቍጽሪ ሸውዓት ጎደሎ እየን። ሽዑ ነተን አጋንእ ማይ ምልእውን ኢሉ ነቲ ማይ ናብ ወይኒ ለወጠሎም በዚ መን ምዃኑ ገለጸ ይብለና። ኢየሱስ ንማይ ናብ ወይኒ ክልውጥ እንከሎ አምሳል ሓዲስ ኪዳን እዩ። ሓዲስ ሕይወት ሓዲስ መገዲ ኢየሱስ እዩ ዘመልክት። ነቲ ስርዓተ ማይ ናይ ብሉይ ኪዳን ይትክኦ። እተን አጋንእ ነፍስወከፈን ካብ 20 ክሳብ 30 ጋሎን ዝሓዛ እየን ነርን ብሓደ ክንርእዮ ከሎና 120-180 ጋሎን ወይኒ ሒዞን ነርን ማለት እዩ። እዚ ዘመልክቶ ናይ አምላኽ ሓልዮትን ፍቕርን ከምኡ ኦብ ሕይወትና ክንረኽቦ ዝደልዮ እዩ ዘርኢ። ምልኦት ከምዝህበና ከመልክት ኢሉ እዩ። አምላኽ ኩሉ ጊዜ ሓዲስ ሕይወት እሞ ብምልኡ ክንረክብ እዩ ዝደልየና።

እዚ ኹሉ ኦብ መዓልቲ መርዓ እዩ ተፈጸሙ። ኦብ መርዓ ከምኡ ኦብ ብዙሕ ውራያት ብሓንሳብ ኮፍ ኢልና ንምገብ። ኦብ ቅዱስ መጽሓፍ ምስ አምላኽ ዘሎና ሕይወት ምስ ኢየሱስ ዘሎና ብአምሳል መአዲ ይግለጽ። እዚ እዋን ናይ ምንጻግ ጊዜ ወይ ጊዜ መስዋዕቲ አይኮነን ናይ ብሓንሳብ ምሕንስ እዩ። አርድእቲ መርዓዊ ምስአም እንከሎ ከመይ ኢሎም ይጸሙ።

ናይ ቃና መርዓ እምብአር ነቲ ሰንበት ሰንበት ኦብ መአድ መስዋዕቲ ቅዳሴ ብሓባር ከቢብና ካብ ሥጋኡን ደሙን ክንበልዕ እንከሎና እንፍጽሞ እዩ ዘዘኻኻረና። መስዋዕተ ቅዳሴ ክነዕርግ እንከሎና ብዓል ኢና እንገብር ዘሎና። ሓደ ቅዳሴ ነዊሕኒ ወይ ምስአስ እዩ ዝውዳእ ኢሉ ክሓስብ እንተጀመረ ገለ ጸገም ገሩ ኦሎ ማለት እዩ። ቅዳሴ ከም ግብኡ ክንፍጽም ወይ ከአ ከም መስዋዕቲ እንቕርብ ጥራሕ ገርና ክንርእዮ ከሎና ትርጉሙ ንህቦ የለናን ወይ አይተረድአናና ማለት እዩ። መስዋዕቲ ቅዳሴ ከነዕርግ እንከሎና ካብ ኩሉ ፍሉይ ዝገብር ነቲ አምላኽ ብኢየሱስ ክርስቶስ አቢሉ ኩሉ ዝገበረልና ብሕይወቱ፣ ብትምህርቱ፣ ብመስዋዕቱ፣ ሞቱን ትንሣኤኡን፣ ኩሉ እቲ አምላኽ አባና ዘርአዮ ፍቕሪ ኢና እነብዕል።

ቅ. ጳውሎስ ኦብ 1ቆሮ 12:4-11 ዘሎ እንተ አንብብና ነቲ ኩሉ አምላኽ ንነፍሲ ወከፍና ዝሃበና ዝተፈላለየ ህያባት ክንዝክር ይነግረና። ዝተወሃብናዮ ህያባት ንርእስና ጥራሕ ክንጥቀሙሉ አይኮነን ተሞሃቡና። እዚ ህያባት መጋበሪ ክእለት ነታ ዝዓየየት ማሕበር ክነገልግል ቦቲ ተሞሃቡና ዘሎ ልዕሊ ኩሉ ኦብ ፍቕሪ፣ ፍትሒ፣ ነጻነትን ሰላም ዝተሃንጸ ሕብረተሰብ ክንፈጥር ተራና ክንጻወት የድሊ። ሃነጽቲ ማሕበር ነፍስወከፍና ኢና።

ኦብዚ እዋን ብዙሕ ክነብዕሎ ዝግብአና ኦሎ ብዙሓት ኦብ ሕይወተና ከምሰብ ዝሓገዙና ዝሃነጹና ቦቲ ዝተሞህሮም ህያባት ጽቡቕ ዝገበሩልና ክንዝክር ይግብአና። ኦብጽንኩር እዋን ክእለቶም ዓቕሞም ዘበርከቱ ክንዝክሮም ይግባእ። መጠን ነፍሲወከፍና ነቲ እንገብር ክንርኢ እንተ ኹአልና

መጠኑ ነቲ ኣብ መስዋዕተ ቅዳሴ ኣብ ምብዓል እንገብሮ ወሳኒተራ ኣልኦ። ምናልባት ቅዳሴታትና ብዙሕ ዘደንቕ ዘሕጉስ ኣይከውንን ይኸውን ምኽንያቱ ብሓቂ ክንርእዮ እንተ ኾና ነቲ ዝተዋህበና ህያባት ከምቲ ዝደለ ኣብ ነነድሕድና ኣይንጥቐመሉን ኣሎና ማለት እዩ። ስለዚ ነፍስወከፍና ርኢና ክንክእል ኣሎና ማለት እዩ።

**ተአምራት ቃና ዘገሊላ ነዚ ዝሰዕብ ክነስተንትን ይሕግዘና፡**

- **ክንባረኽ ክንሕገስ ንኢየሱስ ዓዲምና ክንክእል ኣሎና፡** ኢየሱስ ኣብዘሎናዮ መጺኡ ክቕይረና ክሕድሰና ኩሉ ጊዜ ፍቓዱ እዩ። ንሱ ባዕሉ ኣነ ዝመጸእኩ ንስኻትኩም ሕይወት ክህልወኩም እዩ ሕይወት ብምልኡ ኢሎና። ንኢየሱስ ምዕዳም ነጻነት ሓገስ ምስትምቓር እዩ። ሓዲስ ሕይወት ምልባስ እዩ። ሓዲስ ሰላም፣ ሓዲስ ርክብ ምስ ሰባት ምርካብ እዩ።
- **ማርያም ኣማላዲትና እያ፡** ኣብቲ መርዓ ብዙሓት ዓበይቲ ዓድን ፈተውትን ነሮም እዮም እንተኾነ ከም ማርያም ገሩ ዓቢ ተራ ዝተጻወተ የለን። ንወዳ መጀምርያ ተአምራቱ ከም ዝገብር ገራቶ፣ ንሱኸአ ሰሚዕዎ። ማርያም ክትልምነልና እንከላ ድላይና ክንረክብ ንኽእል። ንማርያም መንጎኛ ክንገብራ እንከሎና ሓዲስ ለውጢ ተአምራት ይኸውን። ንኢየሱስ ብማርያም ንለምና።
- **ኢየሱስ ዝበሎ ምግባር፡** ምልማን ጥራሕ ወይ እውን ተአምራት ክገብረልና ጥራሕ ኣይኮናን ክንጽብ ዘሎና ንሱ ዝደልዮን ዝበሎን ክንገብር ኣሎና። ሎሚ ኣምላኽ እንታይ ክገብር ይደልየኒ ኢልና ንሕልናና ጽን ክንብል እንተ ኸኣልና ክንፈልጦ ኢና። ምናልባት ንሰባት እቕረ ክንብል፣ ወይ ክንምሕር ክንዕረቕ፣ ንሕማቕ ኣመል እንተሎና ክንሓድግ፣ ብሓጺሩ ካብ ኣምላኽ ዓጊቱና ንዘሎ ኣለሊና ክንቅይር የድልየና ኣሎ ኸው ኣባና ተአምራት ክፍጸም እዩ። ማርያም ሎሚ እውን ወደይ ዝበለኩም ግበሩ ትብለና ኣላ።
- **ኣምላኽ ንዝገበረልና ርኢና እንተ ኸኣልና ክንኣምን ጸገም የብልናን።** ሰብ መርዓ ከምኡ ሓዋርያት ነቲ ዝኾነ ክርእዩ ስለ ዝኸኣሉ ኣመኑ። ኣብ ሕይወትና ብዙሕ ተአምራታት ተገሩ እዩ ግን ብዙሓት ኣይንርእዮን ወይ እውን ንግዚኡ ተሓጉስና ንርስዖ ስለዚ ነቲ ኣምላኽ ኣብ ዝተፈላለየ እዋናት ዝገበርልና ርኢና ኣብኡ ንእመን።

ሓዋርያት ነዚ ማይ ኣብ ወይኒ ዝለወጠ ተአምራት ምስ ረኣዩ ኣሚኖም ይብል ወንጌል እዚ ኸኣ መጀምርያ ምእማን እዩ። ስለምንታይ ኣሚኖም እንተ በልና ኣብቲ መርዓ ናይ ኣምላኽ ዝልውጥ ዝቅይር ፍቕሪ ክረኽቡ ክኢሎም። ናይ ፍቕሪ ቀያሪ ሓይሊ ንዝኾነ ነገርን ንዝኾነ ኩነትን ክቕይር ይኸእል እዩ። ንፍቕሪ መልሲ ክንህብ እንተ ጀመርና እሞ ኣብ ልብና ክኣቱ እንተ ኣፍቀድና ዝተሓደሱ ዝተለወጡ ሰባት ኢና እንኸውን። ኣብ ዓለም ፍቕሪ ኣምላኽ ክንርሕርሕ እንተ ኣፍቅድናሉ እዛ እንነብረላ ዓለም መተቐየረት፣ መተሓደሰት።

ቀዳማይ ውጽኢት ፍቕሪ ካብቲ ዝነበርካዮ ሓዲስ ምዃን ምቕያር እዩ። ፍቕሪ ኣምላኽ እንተ ሎና ክንቅየር ግድነት እዩ። ኣብ ፍቕሪ ኣምላኽ ዝኣቶ ሰብ ሓዲስ ሰብ ስለ ዝኸውን ሕይወቱ ታቦት ኣምላኽ እዩ ዝብሃል። ኣብ ሕይወትና ክንቅየር እንተ ደሊና ዕለት ዕለት ፍቕሩ ክነስተማቕር ኣብኡ ክነብር ኣሎና።

ኣምላኽ ስለ ዘፍቀረና ከማና ኮይኑ ኣብቲ ናትና ባህሪ ኣትዩ ከምኡ ንሕና ክነፍቅሮ ፍቓደኛታት እንተ ኾና ክንቅየር ግድን እዩ። ክንቅይር ዘይንደሊ ግን ነፍቅሮ ኢና ንብል እንተ ኾና ንኣምላኽ ነፍቅሮ የለናን ማለት ኢና ስለዚ ክንቅየር ፍቓደኛታት ንኹን። ንማይ ኣብ ወይኒ ዝለወጠ ኣምላኽ ሎሚ ንነፍስወከፍና ክልውጠና ይደሊ ኣሎ እሽታናን ድለትናን ጥራሕ ንግለጸሉ።

አ ማርያም አደና ንሱብ ቃና ነቲ ጽንኩር ዘሕፍር ነገር ኣብ መርዕኦም ዝገጠሞም እሞ ዝፈታሕክሎም ኣብ ሕይወትና ከቢድና ንዘሎ ዘይክአል ኮይኑ ጸልማት ከዲኑና ዘሎ ክንቅይር ንወዲኺ ለምንልና። ብግልናን ብሓባርን ንድላይ ወድኺ ክንሰምዕ ኣብ ሕይወትና ፍቕሪ ኣምላኽ ክግለጽ ኣብ ጎንና ኮንኪ ምርሕና ሓግዝና። ንማይ ኣብ ወይኒ ዝቐየረ ወድኺ ሎሚ እውን ሕይወትና ክንቅይር ሓደስቲ ፍጥረት ኮና እሙናት ኣርድእቱ ክንከውን ክሕግዘና ለምንልና ንበላ።

አባ ንጉሠ ፍሥሓ